



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

6 ta' Settembru 2012*

“Rinviju għal deċiżjoni preliminari — Approssimazzjoni tal-leġislazzjonijiet — Saħħa pubblika — Informazzjoni u protezzjoni tal-konsumaturi — Ittikettjar u preżentazzjoni ta' prodotti tal-ikel — Kuncetti ta' 'stqarrijiet dwar vantaġġ nutrittiv' u 'għas-saħħa' — Regolament (KE) Nru 1924/2006 — Deskrizzjoni ta' inbid bhala 'diġestibbli' — Indikazzjoni ta' kontenut ta' aċidità mnaqqa — Xarbieg li jkun fihom iktar minn 1.2 % ta' alkohol fil-volum — Projbizzjoni ta' stqarrijiet dwar vantaġġ għas-saħħa — Karta tad-drittijiet fundamentali tal-Unjoni Ewropea — Artikolu 15(1) — Libertà professjonali — Artikolu 16 — Libertà tal-intrapriża — Kompatibbiltà”

Fil-Kawża C-544/10,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mill-Bundesverwaltungsgericht (il-Ġermanja), permezz ta' deċiżjoni tat-23 ta' Settembru 2010, li waslet fil-Qorti tal-Ġustizzja fit-23 ta' Novembru 2010, fil-proċedura

Deutsches Weintor eG

vs

Land Rheinland-Pfalz,

IL-QORTI TAL-ĠUSTIZZJA (It-Tielet Awla),

komposta minn K. Lenaerts, President tal-Awla, J. Malenovský (Relatur), R. Silva de Lapuerta, E. Juhász u D. Šváby, Imħallfin,

Avukat Ġenerali: J. Mazák,

Reġistratur: A. Impellizzeri, Amministratur,

wara li rat il-proċedura bil-miktub u wara s-seduta tad-19 ta' Jannar 2012,

wara li kkunsidrat l-osservazzjonijiet ipprezentati:

- għal Deutsches Weintor eG, minn H. Eichele u B. Goebel, Rechtsanwälte,
- għal-Land Rheinland-Pfalz, minn C. Grewing, bhala aġent,
- għall-Gvern Ċek, minn M. Smolek u D. Hadroušek, bhala aġenti,
- għall-Gvern Estonjan, minn M. Linntam, bhala aġent,

* Lingwa tal-kawża: il-Ġermaniż.

- għall-Gvern Franciż, minn G. de Bergues, B. Cabouat u R. Loosli-Surrans, bhala aġenti,
- għall-Gvern Ungeriz, minn M. Z. Fehér u K. Szijjártó, bhala aġenti,
- għall-Gvern Finlandiż, minn H. Leppo, bhala aġent,
- għall-Parlament Ewropew, minn I. Anagnostopoulou u E. Waldherr, bhala aġenti,
- għall-Kunsill tal-Unjoni Ewropea, minn M. Simm, bhala aġent,
- għall-Kummissjoni Ewropea, minn L. Pignataro-Nolin u S. Grünheid, bhala aġenti,

wara li semgħet il-konklużjonijiet tal-Avukat Ġenerali, ippreżentati fis-seduta tad-29 ta' Marzu 2012, tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 2(2)(5) u 4(3)(a) tar-Regolament (KE) Nru 1924/2006, tal-Parlament Ewropew u tal-Kunsill, tal-20 ta' Diċembru 2006, dwar indikazzjonijiet dwar in-nutrizzjoni u s-saħħa mogħtija fuq l-ikel (ĠU L 404, p. 9), kif emendat fl-aħħar lok bir-Regolament tal-Kummissjoni (UE) Nru 116/2010, tad-9 ta' Frar 2010 (ĠU L 37, p. 16, iktar 'il quddiem ir-“Regolament Nru 1924/2006”). It-talba tirrigwarda wkoll il-validità ta' dawn id-dispożizzjonijiet fid-dawl tal-Artikoli 15(1) u 16 tal-Karta tad-drittijiet fundamentali tal-Unjoni Ewropea (iktar 'il quddiem il-“Karta”).
- 2 Din it-talba tressqet fil-kuntest ta' kawża bejn Deutsches Weintor eG (iktar 'il quddiem “Deutsches Weintor”), koperattiva ta' produttori tal-inbid Ġermaniża, u d-dipartimenti responsabbli mill-kontroll tal-kummerċjalizzazzjoni tax-xarbiet alkoħoliċi fil-Land ta' Rheinland-Pfalz, dwar id-deskrizzjoni ta' inbid “diġestibbli” li jindika kontenut ta' aċidità mnaqqsqa.

Il-kuntest ġuridiku

- 3 Il-premessi 1 sa 3, 5, 10, 14 sa 16 u 18 tar-Regolament Nru 1924/2006 jistabbilixxu :
 - “(1) Numru dejjem jikber ta' ikel li qed jiġi ttikkettat u rriklamat fil-Komunità qed ikollu indikazzjonijiet dwar in-nutrizzjoni u s-saħħa. Sabiex jiġi żgurat livell għoli ta' protezzjoni għall-konsumaturi u biex tiġi ffaċilitata l-għażla tagħhom, il-prodotti li jitqiegħdu fis-suq inklużi dawk importati, għandhom ikunu siguri u ttikkettati b'mod xieraq. Dieta varjata u bbilancjata hija prerekwizit għas-saħħa u prodotti individwali għandhom importanza relattiva fil-kuntest tad-dieta kollha.
 - (2) Id-differenzi bejn id-dispożizzjonijiet nazzjonali dwar tali stqarrijiet jistgħu jxekklu l-moviment liberu ta' l-ikel u joħolqu kondizzjonijiet mhux ugwali ta' kompetizzjoni. Għalhekk huma għandhom impatt dirett fuq il-funzjonament tas-suq intern. Għaldaqstant hemm bżonn li jiġu adottati regoli Komunitarji dwar l-użu ta' stqarrijiet fuq l-ikel dwar vantaġġ nutrittiv u għas-saħħa.
 - (3) Disposizzjonijiet ġenerali għall-ittikkettar jinsabu fid-Direttiva 2000/13/KE tal-Parlament Ewropew u tal-Kunsill ta' l-20 ta' Marzu 2000 dwar l-approssimazzjoni tal-liġijiet ta' l-Istati Membri relatati ma' l-ittikkettar, il-preżentazzjoni u r-rikamar ta' oġġetti ta' l-ikel [(ĠU L 109, p. 29)]. B'mod ġenerali, id-Direttiva 2000/13/KE tipprojbixxi l-użu ta' informazzjoni li tista' tqarraq lix-xerrej jew

li tista' tattribwixxi kwalitajiet mediċinali lill-ikel. Dan ir-Regolament għandu jikkomplementa l-prinċipji ġenerali stabbiliti fid-Direttiva 2000/13/KE u għandu jistabbilixxi disposizzjonijiet speċifiċi dwar l-użu ta' stqarrijiet fuq l-ikel dwar vantaġġ nutrittiv u għas-saħħa li jitwassal bħala tali lill-konsumatur.

[...]

(5) Deskrizzjonijiet ġeneriċi (denominazzjonijiet) li tradizzjonalment intużaw biex jindikaw kwalità ta' kategorija ta' ikel jew xorb li tista' timplika effett fuq is-saħħa tal-bniedem, bħal 'digestiv' jew 'helu għas-sogħla', għandhom ikunu eżentati mill-applikazzjoni ta' dan ir-Regolament.

[...]

(10) F'għajnejn il-konsumatur, ikel li jiġi promoss permezz ta' stqarrijiet jista' jidher li għandu vantaġġ nutrittiv, fiżjoloġiku jew vantaġġ ieħor ta' saħħa fuq prodotti simili jew prodotti oħrajn li m'għandhomx dawn in-nutrijenti u sustanzi oħra miżjuda. Dan jista' jhegġegħ lill-konsumaturi biex jagħmlu għażliet li jinfluwenzaw direttament il-konsum totali tagħhom ta' nutrijenti individwali jew ta' sustanzi oħra b'mod li jmur kontra l-parir xjentifiku. Sabiex wieħed jilqa' għal dan l-effett potenzjali mhux mixtieq, huwa xieraq li jiġu imposti ċerti restrizzjonijiet fir-rigward ta' prodotti li juru l-istqarrijiet. [...]

(14) Hemm varjetà kbira ta' stqarrijiet li bħalissa qed jintużaw fl-it-tikkettjar u fir-reklamar ta' l-ikel f'xi Stati Membri relatati ma' sustanzi li ma ġewx ippruvati li huma ta' benefiċċju jew li bħalissa m'hemmx biżżejjed qbil xjentifiku dwarhom. Hu meħtieġ li jiġi żgurat li s-sustanzi li dwarhom issir stqarrija jkunu ġew ippruvati li għandhom effett nutrittiv jew fiżjoloġiku li huwa ta' benefiċċju.

(15) Sabiex jiġi żgurat l-verità ta' l-istqarrijiet, hu meħtieġ li s-sustanza li hija s-sugġett ta' l-istqarrija tkun preżenti fil-prodott finali fi kwantitajiet li huma suffiċjenti, jew li s-sustanza ma tkunx preżenti jew li tkun preżenti fi kwantitajiet imnaqqsa biżżejjed, biex jiġi prodott l-effett nutrittiv jew fiżjoloġiku mistqarr. Is-sustanza għandha wkoll tkun f'forma li tista' tintuża mill-ġisem. [...]

(16) Huwa importanti li l-istqarrijiet fuq l-ikel ikunu jistgħu jinftiehm u mill-konsumatur u huwa xieraq li-konsumaturi kollha jkunu mharsa minn stqarrijiet qarrieqa. [...]

[...]

(18) Stqarrija ta' vantaġġ nutrittiv jew għas-saħħa m'għandhiex issir jekk tkun inkonsistenti mal-prinċipji ta' nutriment u saħħa ġeneralment aċċettati jew jekk tinkoraġġixxi jew tittollera konsum eċċessiv ta' kwalunkwe ikel jew tmaqdar il-prattika ta' dieta tajba."

4 L-għan u l-kamp ta' applikazzjoni tar-Regolament Nru 1924/2006 huma esposti fl-Artikolu 1 ta' dan tal-aħħar, bil-mod segwenti :

"1. Dan ir-Regolament jarmonizza d-disposizzjonijiet stipulati b'liġi, regolament jew azzjoni amministrattiva fl-Istati Membri li għandhom x'jaqsmu ma' l-istqarrijiet dwar vantaġġ nutrittiv u għas-saħħa sabiex ikun żgurat il-funzjonament effettiv tas-suq intern filwaqt li jkun provdut livell għoli ta' protezzjoni tal-konsumatur.

2. Dan ir-Regolament għandu japplika għall-istqarrijiet dwar vantaġġ nutrittiv u għas-saħħa magħmula f'komunikazzjonijiet kummerċjali, kemm fl-ittikkettjar, il-prezentazzjoni jew ir-reklamar ta' ikel li għandu jkun imwassal bħala tali lill-konsumatur aħħari.

[...]"

5 L-Artikolu 2 tar-Regolament Nru 1924/2006 jinkludi d-definizzjonijiet segwenti :

“1. Għall-finijiet ta’ dan ir-Regolament:

- a) id-definizzjonijiet ta’ ‘ikel’, ‘operatur ta’ negozju ta’ l-ikel’, ‘tqegħid fis-suq’, u ‘konsumatur finali’ stabbilita fl-Artikoli 2, 3(3), 3(8) u 3(18) tar-Regolament (KE) Nru 178/2002 tal-Parlament Ewropew u tal-Kunsill tat-28 ta’ Jannar 2002 li jstabbilixxi l-prinċipji ġenerali u l-htigijiet tal-ligi dwar l-ikel, li jstabbilixxi l-Awtorità Ewropea dwar is-Sigurtà fl-Ikel u jstabbilixxi l-proċeduri fi kwistjonijiet ta’ sigurtà ta’ l-ikel [(ĠU L 31, p. 1)] għandhom japplikaw ;

[...]

2. Id-definizzjonijiet li ġejjin għandhom japplikaw ukoll :

- 1) ‘stqarrija’ tfisser kull messagg jew rappreżentazzjoni, li mhix obligatorja skond il-leġislazzjoni Komunitarja jew nazzjonali, inklużi rappreżentazzjonijiet bi stampi, grafiċi jew simboliċi, f’kull forma, li jiddikjaraw, jissuġġerixxu jew jimplikaw li xi ikel għandu karettistiċi partikolari;

[...]

- 4) ‘stqarrija dwar vantaġġ nutrittiv’ tfisser kull stqarrija li tiddikjara, tissuġġerixxi jew timplika li xi ikel għandu propjetajiet ta’ nutriment partikolari [...]

- 5) ‘stqarrija dwar vantaġġ għas-saħħa’ tfisser kull stqarrija li tiddikjara, tissuġġerixxi jew timplika li teżisti relazzjoni bejn kategorija ta’ ikel, xi ikel jew wiehed mill-kostitwenti tiegħu u s-saħħa;

- 6) ‘stqarrija ta’ tnaqqis ta’ riskju ta’ mard’ tfisser stqarrija dwar vantaġġ għas-saħħa li tiddikjara, tissuġġerixxi jew timplika li l-konsum ta’ kategorija ta’ ikel, xi ikel jew wiehed mill-kostitwenti tiegħu jnaqqsu b’mod sinifikanti fattur ta’ riskju fl-iżvilupp ta’ xi marda tal-bniedem ;

[...]”.

6 Il-Kapitolu II (Artikoli 3 sa 7) tar-Regolament Nru 1924/2006 jstabbilixxi l-kundizzjonijiet ġenerali għall-użu tal-istqarrijiet dwar vantaġġ nutrittiv u għas-saħħa.

7 L-Artikolu 3 tar-Regolament Nru 1924/2006, intitolat “Prinċipji ġenerali għall-istqarrijiet kollha” huwa redatt kif ġej :

“Stqarrijiet dwar vantaġġ nutrittiv u għas-saħħa jistgħu jintużaw fit-tikketti, il-preżentazzjoni u r-reklamar ta’ ikel mqiegħed fis-suq fil-Komunità biss jekk ikunu konformi mad-disposizzjonijiet ta’ dan ir-Regolament.

Mingħajr preġudizzju għad-Direttivi 2000/13/KE u 84/450/KEE, l-użu ta’ stqarrijiet dwar vantaġġ nutrittiv u għas-saħħa ma għandux:

- a) ikun falz, ambigwu jew qarrieqi;
- b) iqajjem dubji dwar is-sigurtà u/jew l-adeqwatezza nutrittiva ta’ ikel ieħor ;
- (c) iħegġeg jew jittollera l-konsum eċċessiv ta’ xi ikel;

[...]”.

- 8 Fl-Artikolu 4 tar-Regolament Nru 1924/2006, intitolat “Kondizzjonijiet għall-użu ta’ stqarrijiet dwar vantaġġ nutrittiv u għas-saħħa”, jistabbilixxi fil-paragrafu 3 tiegħu li:

“Ix-xorb li jkun fih iktar minn 1.2 % fil-volum ta’ alkoħol ma għandux juri stqarrijiet dwar vantaġġ għas-saħħa.

Għal dak li għandu x’jaqsam ma’ indikazzjonijiet dwar in-nutrizzjoni, għal xorb li jkun fih aktar minn 1,2 % tal-volum ta’ alkoħol huma biss indikazzjonijiet dwar in-nutrizzjoni li jirreferu għal livell baxx ta’ alkoħol, jew għal tnaqqis fil-kontenut ta’ l-alkoħol, jew għal tnaqqis fil-kontenut ta’ enerġija li għandhom ikunu permessi.”

- 9 L-Artikolu 5(1)(a) ta’ dan ir-regolament, dwar il-kundizzjonijiet ġenerali, jistabbilixxi :

“1. L-użu ta’ stqarrijiet dwar vantaġġ nutrittiv u għas-saħħa għandhom ikunu permessi biss jekk il-kundizzjonijiet li ġejjin ikunu sodisfatti:

- a) ikun muri li l-preżenza, in-nuqqas jew il-kontenut imnaqqas f’ikel jew f’kategorija ta’ ikel ta’ nutrijent jew sustanza oħra li fir-rigward tagħhom tkun saret l-istqarrija għandhom effett nutrittiv jew fiżjoloġiku ta’ benefiċċju, kif stabbilit minn data xjentifika aċċettata b’mod ġenerali”.

- 10 L-Artikolu 6(1) tal-imsemmi regolament, intitolat “Prova xjentifika għall-istqarrijiet”, jistabbilixxi :

“Stqarrijiet dwar vantaġġ nutrittiv u għas-saħħa għandhom ikunu bbażati u ssostanzjati minn data xjentifika aċċettata b’mod ġenerali.”

- 11 L-Artikoli 10 sa 19 li jinsabu fil-Kapitolu IV tar-Regolament Nru 1924/2006 jipprovdu dispożizzjonijiet partikolari li japplikaw għall-istqarrijiet dwar vantaġġ għas-saħħa.

- 12 L-Artikolu 10(1) u (3) ta’ dan ir-regolament, dwar il-kundizzjonijiet speċifiċi, jistabbilixxi :

“1. Stqarrijiet dwar vantaġġ għas-saħħa għandhom ikunu projbiti sakemm ma jkunux konformi mal-htigijiet ġenerali tal-Kapitolu II u l-htigijiet speċifiċi ta’ dan il-Kapitolu u jkun awtorizzati skond dan ir-Regolament u inklużi fil-listi ta’ stqarrijiet awtorizzati previsti fl-Artikoli 13 u 14.

[...]

3. Referenza għal benefiċċji ġenerali u mhux speċifiċi tan-nutrijent jew ikel għal saħħa tajba globali jew benesseri relatat mas-saħħa tista’ ssir biss jekk tkun akkumpanjata minn stqarrija speċifika dwar vantaġġ għas-saħħa mnizzla fil-listi previsti fl-Artikolu 13 jew 14.”

Il-kawża prinċipali u d-domandi preliminari

- 13 Deutsches Weintor hija koperattiva ta’ produtturi tal-inbid stabbilita f’Ibesheim (il-Ġermanja), fil-Land ta’ Rheinland-Pfalz. Hija tbiegħ inbejjed tal-varjetajiet tal-għenba Dornfelder u Grauer/Weißer Burgunder bl-indikazzjoni “Edition Mild” (edizzjoni helwa), akkumpanjata bir-riferiment “acidità hafifa”. It-tikketta tgħid, b’mod partikolari, dan li ġej: “Il-morbidezza tiegħu hija dovuta għall-applikazzjoni tal-proċess protettiv tagħna tal-‘LO 3’ (LO3 Schonverfahren zur biologischen Säurereduzierung) għat-tnaqqis bioloġiku tal-acidità”. It-tikketta fuq l-għonq tal-fliexken tal-inbid fiha l-iskrizzjoni: “Edition Mild bekömmlich” (Edizzjoni helwa / diġestibbli). Fil-lista tal-prezzijiet, l-inbid huwa deskritt bhala “Edition Mild — sanfte Säure/bekömmlich” (Edizzjoni Mild — acidità hafifa/diġestibbli).

- 14 L-awtorità inkarigata mis-supervizjoni tat-tqeghid fis-suq ta' xarbiet alkoħoliċi fir-Rheinland-Pfalz oġġezzjonat għall-użu tad-deskrizzjoni "diġestibbli" fuq il-bażi li din kienet tammonta għal "stqarrija dwar vantaġġ għas-saħħa" fis-sens tal-Artikolu 2(2)(5) tar-Regolament Nru 1924/2006, li, skont l-Artikolu 4(3)(a) ta' dan ir-regolament, ma hijiex awtorizzata għal xarbiet alkoħoliċi.
- 15 Għalhekk, il-partijiet fil-kawża prinċipali ma jaqblux fuq il-kwistjoni dwar jekk il-fatt li inbid jiġi deskritt bħala "diġestibbli" flimkien mal-indikazzjoni għal acidità hafifa jikkostitwixxi "stqarrija dwar vantaġġ għas-saħħa" fis-sens tat-tifsira tal-Artikolu 4(3)(a) tar-Regolament Nru 1924/2006, li normalment hija pprojbita għal xarbiet alkoħoliċi.
- 16 Deutsches Weintor ipprezentat rikors quddiem il-Verwaltungsgericht (qorti amministrattiva) fejn talbet li jiġi kkonstatat li hija tiġi awtorizzata tuża l-indikazzjoni "diġestibbli" għat-tikketti tal-inbejjed ikkonċernati u r-reklamar magħmul għalihom.
- 17 Insostenn tat-talbiet tagħha, hija essenzjalment sostniet, minn naħa, li l-indikazzjoni "diġestibbli" ma għandha ebda relazzjoni mas-saħħa u tirrigwarda biss il-benesseri ġenerali. Min-naħa l-oħra, hija ssostni li r-Regolament Nru 1924/2006 ma japplikax għall-indikazzjonijiet użati tradizzjonalment għall-prodotti tal-ikel jew għax-xarbiet u li jistgħu jkollhom effetti fuq il-benesseri ġenerali, bħal pereżempju l-indikazzjoni "diġestiv" għal xarba li taġewla d-diġestjoni. Għalhekk, fil-fehma tagħha, il-kuncett ta' stqarrija dwar vantaġġ għas-saħħa għandu jiġi interpretat b'mod strett, li jirrigwarda biss l-effetti prodotti fuq medda twila ta' żmien mill-prodott tal-ikel inkwistjoni.
- 18 Il-Verwaltungsgericht ċaħdet dan ir-rikors b'sentenza tat-23 ta' April 2009. L-appell ipprezentat kontra din is-sentenza gie miċhud b'sentenza tal-Oberverwaltungsgericht Rheinland-Pfalz (Qorti amministrattiva reġjonali superjuri tal-Rheinland-Pfalz) mogħtija fid-19 ta' Awwissu 2009.
- 19 Il-qorti tal-appell ikkunsidrat li l-kuncett ta' "stqarrija dwar vantaġġ għas-saħħa" kien ikopri, f'kull ipoteżi, l-effetti ta' prodott tal-ikel fuq il-ġisem u fuq il-funzjonijiet korporali tal-konsumatur. L-indikazzjoni "diġestibbli" tistabbilixxi, f'dak li jirrigwarda l-inbid, rabta mal-proċess korporali, u tirrigwarda l-benesseri ġenerali marbut mas-saħħa. Jistgħu jiġu assoċjati ma' din l-indikazzjoni l-espressjonijiet sinonimi bħal "tajjeb għas-saħħa", "facilment diġestibbli" jew "ħafif fuq l-istonku".
- 20 Skont l-imsemmija qorti, dan l-aspett għandu ċerta importanza fil-kuntest tal-konsum tal-inbid, għaliex dan tal-aħħar regolarment huwa assoċjat ma' uġiġh ta' ras u fl-istonku. Jista' jagħti l-każ li l-inbid saħansitra jikkawża effett dannuż għas-saħħa tal-bniedem u jwassal għal dipendenza. L-użu tal-espressjoni "diġestibbli", flimkien mar-riferiment dwar proċedura partikolari ta' tnaqqis tal-acidità u l-kontenut ta' acidità hafifa, johloq, mill-perspettiva tal-konsumatur, rabta bejn l-inbid u n-nuqqas, fil-proċess ta' diġestjoni, ta' effetti negattivi ġieli marbuta mal-konsum tal-inbid.
- 21 Ir-rikorrenti fil-kawża prinċipali ressqet appell ta' kassazzjoni kontra din id-deċiżjoni quddiem il-Bundesverwaltungsgericht (Qorti amministrattiva federali).
- 22 Il-qorti tar-rinviju tqis li l-interpretazzjoni wiesgħa tal-kuncett ta' "stqarrija dwar vantaġġ għas-saħħa" adottata mill-qorti inferjuri hija dubjuża. Fil-fehma tagħha, fid-dawl tal-funzjoni komuni tal-prodotti kollha tal-ikel, li hija li jipprovdu nutrijenti u sustanzi oħra lill-ġisem tal-bniedem, riferiment dwar iż-żamma sempliċement temporali tal-funzjonijiet korporali jew il-benesseru ġenerali marbut mas-saħħa ma hijiex bizżejjed biex tistabbilixxi rabta mas-saħħa fis-sens tal-Artikolu 2(2)(5) tar-Regolament Nru 1924/2006.
- 23 Fil-fehma tal-Bundesverwaltungsgericht, ċerti elementi jidhru, għall-kuntrarju, li jindikaw li l-kwalifika ta' "stqarrija dwar vantaġġ għas-saħħa" hija ġġustifikata biss jekk incidenti ta' tul itwal, sostenuti, fuq l-istat tal-ġisem jew il-kundizzjoni fiżika jseħħu, u mhux meta jkun hemm biss effetti ta' żmien qasir fuq il-proċess metaboliku li ma jkollhom ebda influwenza fuq il-kostituzzjoni u għalhekk fuq l-istat ta' saħħa kif mifhum generalment.

- 24 Għalhekk, ir-riferiment tal-inbejded ikkumerċjalizzati mir-rikorrenti fil-kawża prinċipali bħala diġestibbli jirrigwarda biss, skont il-qorti tar-rinviju, l-affermazzjoni li l-inbid ma jipprovokax uġiġh fl-istonku matul id-diġestjoni jew li jipprovoka biss uġiġh minimu meta mqabbel ma' dak li huwa mistenni minn inbid ta' dan it-tip u ta' dan il-kwalità. Barra minn hekk, il-Bundesverwaltungsgericht tistaqsi jekk is-sempliċi fatt li prodott tal-ikel ikun inqas dannuż minn prodotti komparabbli tal-istess kategorija huwiex biżżejjed biex jiġi rrikonoxxut effett benefiku għas-saħħa.
- 25 Fl-aħħar nett, il-Bundesverwaltungsgericht tesprimi dubji dwar il-kwistjoni jekk il-projbizzjoni tal-istqarrija dwar vantaġġ għas-saħħa għall-inbid hijiex paragonabbli mad-drittijiet fundamentali li huma l-libertà professjonali u l-libertà tal-intrapriża, sa fejn produttur jew distributtur ta' inbejded huwa pprojbit milli jindika li l-prodott tiegħu huwa diġestibbli minhabba aċidità ħafifa, anki jekk din l-istqarrija tkun preċiża.
- 26 F'dawn iċ-ċirkustanzi, il-Bundesverwaltungsgericht iddeċidiet li tissospendi l-proċeduri u li tagħmel id-domandi preliminari li ġejjin lill-Qorti tal-Ġustizzja :

“1) Il-klassifikazzjoni ta' stqarrija dwar vantaġġ għas-saħħa, fis-sens tal-Artikolu 4(3), moqri flimkien mal-Artikolu 2(2)(5) jew mal-Artikolu 10(3) tar-Regolament (KE) Nru 1924/2006 [...], tehtieg effett ta' benefiċċju nutrittiv jew fiżjoloġiku għal titjib sostenibbli tal-kundizzjoni fiżika jew huwa wkoll biżżejjed effett temporanju, b'mod partikolari limitat għat-tul tal-assorbiment u tad-diġestjoni tal-prodott tal-ikel ?

2) Fil-każ li l-affermazzjoni ta' effett ta' benefiċċju temporanju tista' diġà kklassifikata bħala stqarrija dwar vantaġġ għas-saħħa:

Huwa biżżejjed, sabiex jiġi kkunsidrat li tali effett huwa ġġustifikat min-nuqqas jew il-kontenut imnaqqas ta' sustanza fis-sens tal-Artikolu 5(1)(a) u tal-premessa 15 ta' dan ir-regolament, li l-affermazzjoni sempliċement tindika li effett ġeneralment prodott minn prodotti tal-ikel ta' dan it-tip, u kkunsidrat minn ħafna nies bħala negattiv, huwa f'każ partikolari limitat?

3) Fil-każ li tingħata risposta fl-affermattiv għat-tieni domanda:

Huwa kompatibbli mal-ewwel subparagrafu tal-Artikolu 6(1) tat-Trattat dwar l-Unjoni Ewropa, fil-verżjoni tiegħu tat-13 ta' Diċembru 2007, moqri flimkien mal-Artikolu 15(1) (il-libertà professjonali), u mal-Artikolu 16 (il-libertà tal-intrapriża) tal-Karta tad-Drittijiet Fundamentali tal-Unjoni Ewropea, fil-verżjoni tagħha tat-12 ta' Diċembru 2007 li tipprojbixxi, mingħajr eċċezzjoni, produttur jew distributtur ta' nbejded milli jirreklama permezz ta' stqarrija dwar vantaġġ għas-saħħa tat-tip inkwistjoni fil-kawża, anki jekk din l-istqarrija hija korretta?”

Fuq id-domandi preliminari

Fuq l-ewwel żewġ domandi

- 27 Permezz tal-ewwel żewġ domandi tagħha, li għandhom jiġu ezaminati flimkien, il-qorti tar-rinviju essenzjalment tistaqsi jekk l-Artikolu 4(3)(a) tar-Regolament Nru 1924/2006 għandux jiġi interpretat fis-sens li l-kliem “stqarrija dwar vantaġġ għas-saħħa” jkopri riferiment għal “diġestibbli”, li jkun akkumpanjat bir-riferiment għall-kontenut imnaqqas tas-sustanzi meqjusa minn numru kbir ta' konsumaturi bħala dannużi.
- 28 L-Artikolu 2(2)(5) tar-Regolament Nru 1924/2006 jiddefinixxi “stqarrija dwar vantaġġ għas-saħħa” bħala “kull stqarrija li tiddikjara, tissuggerixxi jew timplika li teżisti relazzjoni bejn kategorija ta' ikel, xi ikel jew wieħed mill-kostitwenti tiegħu u s-saħħa”.

- 29 Barra minn hekk, l-Artikolu 5(1)(a) tar-Regolament Nru 1924/2006 jippreċiża li l-użu tal-istqarrija dwar vantaġġ għas-saħħa huwa awtorizzat biss jekk il-preżenza, l-assenza jew il-kontenut imnaqqas fi prodott tal-ikel jew ta' kategorija ta' prodotti tal-ikel ta' nutrijent jew ta' sustanza oħra li tkun is-sugġett tal-istqarrija jkollha effett ta' benefiċċju nutrittiv jew fiżjoloġiku, kif stabbilit mill-provi xjentifiċi generalment aċċettati.
- 30 Fil-kuntest tal-kawża prinċipali, id-domandi preliminari jirrigwardaw l-inbid. Peress li l-inbid jidhul fil-kategorija ta' xarbiet li fihom iktar minn 1.2% fil-volum ta' alkoħol, għandu mill-ewwel jiġi enfasizzat li, skont l-Artikolu 4(3)(a) tar-Regolament Nru 1924/2006, il-legiżlatur tal-Unjoni ried jinkludi, mingħajr eċċezzjoni, kull "stqarrija dwar vantaġġ għas-saħħa" fdak li jirrigwarda din il-kategorija ta' xarbiet.
- 31 F'din il-kawża, l-istqarrija inkwistjoni tissuggerixxi li, fid-dawl ta' aċidità mnaqqsa, l-inbid inkwistjoni huwa adatt jew tajjeb għad-diġestjoni. Għalhekk, dan l-inbid jipproduċi effett ta' benefiċċju nutrittiv jew fiżjoloġiku.
- 32 Huwa paċifiku li, peress li hija marbuta mal-assorbiment, puntwali, ta' prodott tal-ikel, id-diġestjoni għandha tiġi analizzata bħala proċess fiżjoloġiku li huwa limitat fiż-żmien, li joħloq effetti li huma biss temporanji jew li jgħaddu malajr.
- 33 Billi titlaq minn din il-konstatazzjoni, il-qorti tar-rinviju tistaqsi jekk riferiment bħal "diġestibbli" jistax jiġi kklassifikat bħala "stqarrija dwar vantaġġ għas-saħħa", anki jekk dan ma jimplikax li l-effett ta' benefiċċju nutrittiv jew fiżjoloġiku li l-inbid inkwistjoni jista' joħloq iwassal għal titjib sostenibbli tal-istat tal-ġisem.
- 34 F'dan ir-rigward, mill-kliem tal-Artikolu 2(2)(5) tar-Regolament Nru 1924/2006 jirriżulta li l-"istqarrija dwar vantaġġ għas-saħħa", fis-sens tal-imsemmi regolament, hija ddefinita abbażi tar-relazzjoni li għandha teżisti bejn prodott tal-ikel jew wiehed mill-komponenti tiegħu, minn naħa, u s-saħħa, min-naħa l-oħra. Dan premess, għandu jiġi kkonstatat li din id-definizzjoni ma tippovdi l-ebda preċiżazzjoni la dwar in-natura diretta jew indiretta li għandha jkollha din ir-relazzjoni u lanqas dwar l-intensità tagħha jew it-tul tagħha. F'dawn iċ-ċirkustanzi, it-terminu "relazzjoni" għandu jinftiehem b'mod wiesgħa.
- 35 Għalhekk, minn naħa, il-kunċett ta' "stqarrija dwar vantaġġ għas-saħħa" għandu jirrigwarda mhux biss relazzjoni li timplika titjib tal-istat tas-saħħa permezz tal-konsum ta' prodott tal-ikel, iżda wkoll kull relazzjoni li timplika n-nuqqas jew it-tnaqqis tal-effetti negattivi jew dannużi għas-saħħa li jirriżultaw jew isegwu, fi każijiet oħra, tali konsum, u, għalhekk, is-sempliċi ħarsien ta' stat tajjeb ta' saħħa minkejja l-imsemmi konsum potenzjalment dannuż.
- 36 Minn naħa, il-kunċett ta' "stqarrija dwar vantaġġ għas-saħħa" huwa meqjus bħala li jirrigwarda mhux biss l-effetti ta' konsum puntwali ta' kwantità preċiża ta' prodott tal-ikel, li jista' normalment iwassal għal effetti li jkunu biss temporanji u li jgħaddu malajr, iżda wkoll dawk ta' konsum ripetittiv, regolari, saħansitra frekwenti, ta' tali prodott tal-ikel, li, min-naħa l-oħra, l-effetti tiegħu ma humiex neċessarjament temporanji u li jgħaddu malajr biss.
- 37 Fil-fatt, kif jirriżulta minn qari flimkien tal-premessa 1 u tal-premessa 10 tar-Regolament Nru 1924/2006, huwa fatt magħruf li l-istqarrijiet li jiżguraw ir-reklamar tal-prodotti tal-ikel li fuqhom dawn jinsabu, billi jsemmu vantaġġ nutrittiv jew fiżjoloġiku jew kull vantaġġ ieħor marbut mas-saħħa meta mqabbel ma' prodotti simili, jorjentaw l-għażliet tal-konsumatur. Dawn l-għażliet jinfluwenzaw direttament il-kwantità totali tan-nutrijenti differenti jew tas-sustanzi l-oħra li jagħzlu li jassorbu, u għalhekk jiġġustifikaw ir-restrizzjonijiet imposti mill-imsemmija regolament fir-rigward tal-użu ta' dawn l-istqarrijiet.

- 38 Għalhekk, għall-finijiet preżenti għandhom jittiehdu inkunsiderazzjoni kemm l-effetti temporanji u li jghaddu malajr kif ukoll l-effetti kumulattivi tal-konsum ripetittiv u ta' tul ta' żmien twil ta' ċertu prodott tal-ikel fuq il-kundizzjoni fiżika.
- 39 F'din il-kawża, ir-riferiment inkwistjoni, li jissuġġerixxi li l-inbid huwa tassew assorbit u diġestibbli, jimplika b'mod partikolari li s-sistema diġestiva, għalhekk parti mill-ġisem tal-bniedem, ma ssofrax jew issofri ftit u li l-istat ta' din is-sistema jibqa' rilettrament b'saħħtu u intatt, anki wara konsum ripetittiv, għalhekk ta' kwantitajiet kumulati u li jkun mifruq fuq perijodu twil, peress li dan l-inbid huwa kkaratterizzat minn aċidità mnaqqsa.
- 40 B'dan il-mod, l-istqarrija inkwistjoni tista' tissuġġerixxi effett ta' benefiċċju fiżjoloġiku sostenibbli, li jikkonsisti fil-harsien tal-istat tajeb tas-sistema diġestiva, kuntrarjament għal inbejjed oħra meqjusa bhala li jwasslu, wara l-konsum akkumulat tagħhom, għal effetti sostenibbli negattivi fuq is-sistema diġestiva u, għalhekk, fuq is-saħha.
- 41 Fid-dawl tal-kunsiderazzjonijiet preċedenti, ir-risposta għall-ewwel żewġ domandi għandha tkun li l-Artikolu 4(3)(a) għandu jiġi interpretat fis-sens li l-kliem "stqarrija dwar vantaġġ għas-saħha" jkopri riferiment bħal "diġestibbli", li jkun akkumpanjat bir-riferiment dwar il-kontenut imnaqqas ta' sustanzi meqjusa minn numru kbir ta' konsumaturi bhala dannużi.

Fuq it-tielet domanda

- 42 Permezz tat-tielet domanda tagħha, il-qorti tar-rinviju essenzjalment tistaqsi jekk il-fatt li fir-Regolament Nru 1924/2006 produttur jew distributtur ta' inbejjed huwa pprojbit milli juża stqarrija tat-tip bħal dik inkwistjoni fil-kawża prinċipali, anki meta din l-istqarrija tkun fiha nnifisha preċiża, huwiex kompatibbli mal-ewwel subparagrafu tal-Artikolu 6(1) TUE.
- 43 Skont l-ewwel subparagrafu tal-Artikolu 6(1) TUE, l-Unjoni Ewropea tirrikonoxxi d-drittijiet, il-libertajiet u l-prinċipji stabbiliti fil-Karta, li għandha l-istess valur legali bħat-Trattati.
- 44 Fuq il-bażi tad-drittijiet fundamentali rilevanti fid-dawl tal-projbizzjoni inkwistjoni, il-qorti tar-rinviju tirreferi għall-Artikolu 15(1) tal-Karta, li abbażi tiegħu kull persuna għandha d-dritt li taħdem u li teżerċita professjoni magħżula liberament jew aċċettata, kif ukoll l-Artikolu 16 ta' din l-istess Karta, li jggarantixxi l-libertà tal-intrapriża.
- 45 Madankollu, għandha tittiehed inkunsiderazzjoni t-tieni sentenza tal-Artikolu 35 tal-Karta li teżiġi li livell għoli ta' protezzjoni tas-saħha tal-bniedem jiġi żgurat fid-definizzjoni u fl-implementazzjoni ta' kull politika u azzjoni tal-Unjoni. Fil-fatt, kif jirriżulta mill-premessi 1 u 18 tar-Regolament Nru 1924/2006, il-protezzjoni tas-saħha tinsab fost l-għanijiet prinċipali ta' dan ir-regolament.
- 46 F'dawn iċ-ċirkustanzi, huwa fid-dawl mhux biss tal-libertà professjonali u tal-libertà tal-intrapriża, iżda wkoll tal-protezzjoni tas-saħha, li għandha tiġi evalwata l-kompatibbiltà tal-projbizzjoni, mingħajr eċċezzjoni, ta' stqarrija tat-tip bħal dik inkwistjoni fil-kawża prinċipali.
- 47 Minn dan isegwi li tali evalwazzjoni għandha titwettaq taħt l-osservanza tal-konċiljazzjoni meħtieġa bejn ir-rekwiżiti marbuta mal-protezzjoni ta' dawn id-drittijiet fundamentali differenti protetti mill-ordinament ġuridiku tal-Unjoni u l-bilanċ ġust bejniethom (ara, f'dan is-sens, is-sentenza tad-29 ta' Jannar 2008, Promusicae, C-275/06, Gabra p. I-271, punti 65 u 66).
- 48 L-ewwel nett, fir-rigward tal-protezzjoni tas-saħha, għandu jiġi enfasizzat li, fid-dawl tar-riskji ta' dipendenza u ta' abbuż kif ukoll tal-effetti dannużi kumplessi riżultanti marbuta mal-konsum tal-alkoħol, b'mod partikolari l-inċidenza ta' mard gravi, ix-xarbiet alkoħoliċi jirrapreżentaw kategorija speċjali ta' prodotti tal-ikel li huma suġġetta għal regolamentazzjoni partikolarment stretta.

- 49 F'dan ir-rigward, il-Qorti tal-Ġustizzja f'diversi okkażjonijiet irrikonoxxiet li miżuri li jillimitaw il-possibbiltà ta' reklamar ta' xarbiet alkoħoliċi u li jfittxu għalhekk li jiġġieldu kontra l-abbuż tal-alkoħol jirriflettu tħassib dwar is-saħħa pubblika u li l-protezzjoni tas-saħħa pubblika tikkostitwixxi, kif jirrizulta wkoll mill-Artikolu 9 TFUE, għan ta' interess ġenerali ta' natutra, jekk ikun il-każ, li jiġġustifika restrizzjoni għal libertà fundamentali (ara, f'dan is-sens, is-sentenzi tal-10 ta' Lulju 1980, *Il-Kummissjoni vs Franza*, 152/78, Ġabra p. 2299, punt 17 ; tal-25 ta' Lulju 1991, *Aragonesa de Publicidad Exterior u Publivia*, C-1/90 u C-176/90, Ġabra p. 1-4151, punt 15 ; tat-13 ta' Lulju 2004, *Il-Kummissjoni vs Franza*, C-262/02, Ġabra p. 1-6569, punt 30 ; u tat-13 ta' Lulju 2004, kif ukoll *Bacardi France*, C-429/02, Ġabra p. 1-6613, punt 37).
- 50 Barra minn hekk, għalkemm, b'mod ġenerali, mill-Artikolu 3(a) tar-Regolament Nru 1924/2006 jirrizulta li l-istqarrijiet dwar vantaġġ nutrittiv u għas-saħħa ma għandhomx ikunu foloz, ambigwi jew qarrieqa, dan ir-rekwiżit jghodd b'mod iktar konkret għax-xarbiet alkoħoliċi. Fil-fatt, huwa importanti li l-istqarrijiet kollha dwar dawn ix-xarbiet ma jkunux ambigwi, sabiex il-konsumaturi jkun fuq il-protezzjoni li jirregolaw il-konsum tagħhom billi jieħdu inkunsiderazzjoni l-perikoli kollha intrinziċi li huma marbuta mal-imsemmi konsum, u b'hekk jaġixxu b'mod li jipproteġu effikaċement saħħithom.
- 51 Issa, f'kawża bħal dik inkwistjoni fil-kawża prinċipali, l-istqarrija inkwistjoni, jekk jiġi prezunt li tista' titqies bħala li hija fiha nnifisha materjalment preċiża inkwantu tinforma li hemm kontenut imnaqqas ta' aċidità, hija madankollu inkompluta. Fil-fatt, l-imsemmija stqarrija tenfasizza ċerta kwalità ta' natura li tiffaċilita d-diġestjoni, filwaqt li ma ssemmix il-fatt li, irrispettivament mill-proċess tajjeb ta' diġestjoni, perikoli inerenti marbuta mal-konsum tax-xarbiet alkoħoliċi la huma eliminati u lanqas limitati.
- 52 Għalhekk, il-leġislatur tal-Unjoni seta' ġustament jikkunsidra li stqarrijiet bħal dawk inkwistjoni fil-kawża prinċipali huma ambigwi, jekk mhux saħansitra qarrieqa, meta jirrigwardaw xarba alkoħolika. Fil-fatt, billi semmiet biss id-diġestjoni faċli tagħha, l-istqarrija inkwistjoni hija ta' natura li tinkoraġixxi l-konsum tal-inbid inkwistjoni u, b'mod definittiv, li tkabbar ir-riskji inerenti marbuta mal-konsum mhux moderat ta' kull xarba alkoħolika għas-saħħa tal-konsumaturi. Għalhekk, il-projbizzjoni ta' tali stqarrijiet tista' tiġi ġġustifikata fid-dawl tar-rekwiżiti li jiġi ggarantit livell għoli ta' protezzjoni tas-saħħa għall-konsumatur.
- 53 Fid-dawl ta' dak li ntqal iktar 'il fuq, il-projbizzjoni totali ta' stqarrija tat-tip bħal dik inkwistjoni fil-kawża prinċipali tista' titqies bħala meħtieġa sabiex tiġi ggarantita l-osservanza tar-rekwiżiti li jirrizultaw mill-Artikolu 35 tal-Karta.
- 54 It-tieni nett, fir-rigward tal-libertajiet professjonali u tal-intrapriża, għandu jittfakkar li, skont ġurisprudenza tal-Qorti tal-Ġustizzja, il-libertà li tiġi eżerċitata attività professjonali bħad-dritt tal-proprjetà ma humiex drittijiet assoluti, iżda għandhom ikunu kkunsidrati fir-rigward tal-funzjoni soċjali tagħhom (ara, f'dan is-sens, is-sentenza tal-14 ta' Diċembru 2004, *Swedish Match*, C-210/03, Ġabra p. I-11893, punt 72). Għaldaqstant, jista' jkun hemm restrizzjonijiet għad-dritt li jiġu eżerċitati dawk id-drittijiet, kemm-il darba dawn ir-restrizzjonijiet jissodisfaw effettivament għanijiet ta' interess ġenerali mfittxija mill-Unjoni Ewropea u, fid-dawl tal-għan tagħhom, ma jammontawx għal intervent sproporzjonat u intollerabbli li jippreġudika s-sustanza stess ta' dawn id-drittijiet iggarantiti (sentenzi tal-15 ta' April 1997, *Irish Farmers Association et*, C-22/94, Ġabra p. I-1809, punt 27, kif ukoll tal-10 ta' Lulju 2003, *Booker Aquaculture u Hydro Seafood*, C-20/00 u C 64/00, Ġabra p. I-7411, punt 68).
- 55 F'dak li jirrigwarda l-imsemmija għanijiet, mill-punti 48 sa 53 ta' din is-sentenza jirrizulta li l-leġislazzjoni inkwistjoni hija intiża li ttiproteġi s-saħħa, li tikkostitwixxi għan rikonoxxut mill-Artikolu 35 tal-Karta.

- 56 Fir-rigward tal-osservanza tal-prinċipju ta' proporzjonalità, għalkemm huwa minnu li l-projbizzjoni tal-istqarrijiet inkwistjoni timponi ċerti restrizzjonijiet għall-attività professjonali tal-operaturi ekonomiċi kkonċernati fuq aspekk preċiż, l-osservanza ta' dawn il-libertajiet hija madankollu żgurata fuq l-aspetti essenzjali.
- 57 Fil-fatt, lil hinn milli tipprojbixxi l-produzzjoni u l-kummerċjalizzazzjoni ta' xarbiet alkoħoliċi, il-leġiżlazzjoni inkwistjoni, f'qasam definit sew, sempliċement tinkwadra l-ittikkettjar u l-pubblicità marbuta magħhom.
- 58 Fil-fatt, f'kawża bħal dik inkwistjoni fil-kawża prinċipali, il-projbizzjoni inkwistjoni ma taffettwa bl-ebda mod is-sustanza stess tal-libertà professjonali u tal-libertà tal-intrapriża.
- 59 Minn dak li ntqal iktar 'il fuq jirriżulta li l-projbizzjoni totali, fir-Regolament Nru 1924/2006, ta' stqarrija tat-tip bħal dik inkwistjoni fil-kawża prinċipali għandha titqies bħala konformi mar-rekwiżit intiż li jikkonċilja d-drittijiet fundamentali differenti preżenti u li jstabbilixxi bilanċ gust bejniethom.
- 60 Fid-dawl tal-kunsiderazzjonijiet kollha preċedenti, ir-risposta għat-tielet domanda għandha tkun li, il-fatt li, fir-Regolament Nru 1924/2006, produttur jew distributtur tal-inbejjed huwa pprojbit mingħajr eċċezzjoni milli juża stqarrija tat-tip bħal dik inkwistjoni fil-kawża prinċipali, anki jekk din l-istqarrija tkun fiha nnifisha preċiża, huwa kompatibbli mal-ewwel subparagrafu tal-Artikolu 6(1) TUE.

Fuq l-ispejjeż

- 61 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

- 1) **L-Artikolu 4(3)(a) tar-Regolament (KE) Nru 1924/2006, tal-Parlament Ewropew u tal-Kunsill, tal-20 ta' Diċembru 2006, dwar indikazzjonijiet dwar in-nutrizzjoni u s-saħha mogħtija fuq l-ikel, kif emendat fl-aħħar lok bir-Regolament tal-Kummissjoni (UE) Nru 116/2010, tad-9 ta' Frar 2010, għandu jiġi interpretat fis-sens li l-kliem "stqarrija dwar vantaġġ għas-saħha" jkopri riferiment bħal "diġestibbli", li jkun akkumpanjat bir-riferiment dwar il-kontenut imnaqqas ta' sustanzi meqjusa minn numru kbir ta' konsumaturi bħala dannużi.**
- 2) **Il-fatt li, fir-Regolament Nru 1924/2006, produttur jew distributtur tal-inbejjed huwa pprojbit mingħajr eċċezzjoni milli juża stqarrija tat-tip bħal dik inkwistjoni fil-kawża prinċipali, anki jekk din l-istqarrija tkun fiha nnifisha preċiża, huwa kompatibbli mal-ewwel subparagrafu tal-Artikolu 6(1) TUE.**

Firem